

தமிழ் வளர்ச்சி, அறநிலையங்கள் மற்றும் செய்தித்துறை

இந்து சமய அறநிலையத்துறை

மானியக் கோரிக்கை எண். 47

கொள்கை விளக்கக் குறிப்பு

2007-2008

முன்னுரை

“ஒல்லும் வகையான் அறவினை ஓவாதே
செல்லும் வாயெல்லாம் செயல்”

– திருக்குறள்

என்ற வள்ளுவர் வாய்மொழிக்கு இணங்கவும்,

“கோயிலைத் தழுவிய குடிமக்கள், குடிமக்களைத் தழுவிய கோயில்கள்” என்ற தமிழ்ச் சான்றோர்களின் பொன்மொழிக்கு இணங்கவும், இந்து சமய அறநிலையத்துறையின் வாயிலாக மக்கள் தொண்டும், மகேசன் தொண்டும் ஆற்ற இந்த அரசு நாளும் அயராது அரும்பாடுபட்டு வருகின்றது.

அரிய முயற்சி மேற்கொண்டு அமைக்கப்பட்ட பண்டைத் தமிழகத்தின் சிற்பக்கலை, ஓவியக்கலை, நாட்டியக்கலை, இசைக்கலை முதலான அருங்கலைகளின் கருவூலமாகத் திகழும் திருக்கோயில்களையும் அவற்றின் சொத்துக்களையும் பாதுகாத்துப் பேணுவதில் இந்த அரசு கண்ணும் கருத்துமாய்ச் செயல்படுகிறது.

“பிறப்பொக்கும் எல்லா உயிர்க்கும்” என்ற வள்ளுவர் வாய்மொழிக்கு இணங்க, “எல்லோரும் ஓர் குலம், எல்லோரும் ஓர் நிறை, எல்லோரும் இந்நாட்டு மன்னர்” என்பதை வலியுறுத்த தெய்வச் சேக்கிழாரால் செய்யப்பட்ட அருந்தமிழ்க் காவியம் “திருத்தொண்டர்புராணம்” எனப்படும் பெரியபுராணமாகும். இது வலியுறுத்தும் நெறியையொட்டி இந்த அரசு கண்ட ஒப்பற்ற திட்டம் அனைத்துச் சாதியினரும் அர்ச்சகர் ஆகும் அரும்பெரும் திட்டம் ஆகும்.

சாதி வேறுபாடின்றி அர்ச்சகர் நியமனம்

13.05.2006 அன்று டாக்டர் கலைஞர் அவர்களின் தலைமையில் பொறுப்பேற்ற இந்த அரசு “ஆண்டவன் முன்பு அனைவரும் சமம்” என்ற கொள்கையை வலியுறுத்தி, இறைவனுக்குப் பூசைகள் செய்வதில் சாதி வேறுபாடு இருக்கக் கூடாது என்ற சமூகச் சீர்திருத்தக் கோட்பாட்டை உடனடியாக நடைமுறைப்படுத்த உறுதிபூண்டது. தேவையான தகுதியும் உரிய பயிற்சியும் பெற்ற எந்த ஒரு இந்துவும், சாதி வேறுபாடின்றி, இந்துத் திருக்கோயில்களில் அர்ச்சகர் ஆகலாம் என இந்த அரசு ஆணை பிறப்பித்தது. இதன் மூலம், தந்தை பெரியாரின் இதயத்தில் இருந்த ‘முள்’ அகற்றப்பட்டது. இந்த ஆணையைச் செயல்படுத்துவதற்காக ஓய்வு பெற்ற சென்னை உயர்நீதிமன்ற நீதிபதி நீதியரசர் திரு. ஏ.கே.ராஜன் அவர்களைத் தலைவராகக் கொண்ட ஓர் உயர்நிலைக்குழு ஏற்படுத்தப்பட்டு, தகுந்த ஆலோசனைகளையும், பரிந்துரைகளையும் வழங்க நடவடிக்கை எடுக்கப்பட்டது. அதன்படி, மேற்கண்ட குழு அதன் பரிந்துரைகளை அரசுக்கு அளித்தது. அரசு உயர்நிலைக் குழுவின் அறிக்கையை ஆய்வு செய்து அனைத்துப் பரிந்துரைகளையும் ஏற்று அவைகளை நடைமுறைப்படுத்திட ஆணையிட்டுள்ளது.

ஆலோசனைக் குழு

அரசுக்கும், ஆணையருக்கும் சமய நிறுவனங்கள் தொடர்பாக ஆலோசனைகள் வழங்கிட 1959 ஆம் ஆண்டு இந்து சமய அறநிலையக் கொடைகள் சட்டத்தில் வழிவகை செய்துள்ளபடி கீழ்க்காணும் மாநில அளவிலான ‘ஆலோசனைக் குழுவை’ இந்த அரசு அமைத்துள்ளது:-

அலுவல்கள் உறுப்பினர்கள்

மாண்புமிகு முதலமைச்சர்	..	தலைவர்
மாண்புமிகு இந்து சமய அறநிலையத்துறை அமைச்சர்	..	துணைத் தலைவர்
அரசுச் செயலாளர், தமிழ் வளர்ச்சி, அறநிலையங்கள் மற்றும் செய்தித்துறை	..	உறுப்பினர்
ஆணையர், இந்து சமய அறநிலையத்துறை	..	உறுப்பினர்/ செயலாளர்

அலுவல் சாரா உறுப்பினர்கள்

1. தவத்திரு குன்றக்குடி அடிகளார், குன்றக்குடி.
2. தவத்திரு திருப்பனந்தாள் மடாதிபதி சீர்வளர்சீர் முத்துக்குமார சுவாமித் தம்பிரான், திருப்பனந்தாள்.
3. தவத்திரு திருவாவடுதுறை ஆதீனகர்த்தர், திருவாவடுதுறை.
4. தவத்திரு ஸ்ரீமத் ஆண்டவன் சுவாமிகள், திருவரங்கம் .
5. தவத்திரு சாந்தலிங்க ராமசுவாமி அடிகளார், பேரூர்.
6. திருமதி. சௌந்தரா கைலாசம், சென்னை.
7. திருமதி. ஏ.எஸ். பொன்னம்மாள், முன்னாள் சட்டமன்ற உறுப்பினர்.
8. திரு. கருமுத்து கண்ணன், மதுரை.
9. திரு. எஸ்.வி. பாலசுப்ரமணியம், பண்ணாரியம்மன் சர்க்கரை ஆலை நிறுவனம்.,

சிறப்பு அழைப்பாளர் :

தவத்திரு தருமபுர ஆதீனகர்த்தர் அவர்களின் சார்பாளர்

சமய நிறுவனங்களின் எண்ணிக்கை

இத்துறையின் நிர்வாகக் கட்டுப்பாட்டில், பின்வரும் விவரப்படி 38,422 இந்து மற்றும் சமணத் திருக்கோயில்களும், சமய மற்றும் அறநிலையங்களும் உள்ளன.

1.	திருக்கோயில்கள்	36,382
2.	மடங்கள்	56
3.	மடத்துடன் இணைந்த திருக்கோயில்கள்	57
4.	சிறப்பு அறக்கட்டளைகள்	1,721
5.	அறக்கட்டளைகள்	189
6.	சமணத் திருக்கோயில்கள்	17
	மொத்தம்	38,422

மேற்காணும் சமய நிறுவனங்கள், அவற்றின் வருமான அடிப்படையில் பின்வருமாறு வகைப்படுத்தப்பட்டு உள்ளன:-

வ. எண்	சமய நிறுவனங்களின் வகைப்பாடு	எண்- ணிக்கை
1.	ஆண்டு வருமானம் ரூ.10,000/-க்குக் கீழ் உள்ள பிரிவு 49 இன் கீழ் உள்ள பட்டியலில் சேராத நிறுவனங்கள்	34,415
2.	பட்டியலில் சேர்ந்த நிறுவனங்கள்	
(i)	ஆண்டு வருமானம் ரூ.10,000/-க்குக் குறையாத, ஆனால் ரூ.2 இலட்சத்திற்குக் குறைந்த மற்றும் சட்டப்பிரிவு 46(i)-இன்கீழ் வருபவை	3,403
(ii)	ஆண்டு வருமானம் ரூ.2 இலட்சத்திற்குக் குறையாத, ஆனால் ரூ.10 இலட்சத்திற்குக் குறைந்த மற்றும் சட்டப்பிரிவு 46(ii)-இன்கீழ் வருபவை	444
(iii)	ஆண்டு வருமானம் ரூ.10 இலட்சத்திற்குக் குறையாத மற்றும் சட்டப்பிரிவு 46(iii)-இன்கீழ் வருபவை	160
	மொத்தம்	38,422

இந்து மற்றும் சமணத் திருக்கோயில்கள் அனைத்தும், இந்து சமய அறக்கட்டளைகள் சட்டம் 1959-இன்படி நியமனம் செய்யப்பட்டும் அறங்காவலர்கள் மற்றும் செயல் அலுவலர்களால் நிருவாகம் செய்யப்பட்டும் வருகின்றன.

நிருவாக அமைப்பு

ஆணையாளர், அலுவலர்கள், சார்நிலை அலுவலர்கள், செயல் அலுவலர்கள், அயல்பணியில் அமர்த்தப்பட்டோர், அலுவலக உதவியாளர்கள், இரவுக்காவலர் மற்றும் துப்புரவாளர்கள் எனப்படவேறு நிலைகளில் இத்துறைக்கென அனுமதிக்கப்பட்ட 2,363 பணியிடங்களில் தற்போது 1504 பணியாளர்கள் பணிபுரிந்து வருகின்றனர்.

தலைமையிடத்தின் நிருவாக அமைப்பு

இந்து சமய அறநிலையத் துறையின் நிருவாகத் தலைவர், ஆணையர் ஆவார். இந்திய ஆட்சிப் பணியிலிருந்து ஓர் அலுவலர் ஆணையராகச் செயல்படுகிறார்.

தலைமை இடத்தில் ஆணையருக்கு உதவும் பொருட்டு, ஒரு கூடுதல் ஆணையர், ஒரு தலைமையிடத்து இணை ஆணையர், ஒரு இணை ஆணையர் (திரும்பணி), உதவி ஆணையர் நிலையிலான இரண்டு நேர்முக உதவியாளர்கள், நீதிமன்றப் பணிகளைக் கவனித்திட உதவி ஆணையர் நிலையில் சட்டச் சேரம் அலுவலர், திருக்கோயில்களில் உள்ள தங்கம் மற்றும் வெள்ளி

இனங்களை மதிப்பீடு செய்திட உதவி ஆணையர் (நகைகள் சரிபார்ப்பு) ஆகியோர் பணிபுரிகின்றனர்.

திருக்கோயில்களின் திருப்பணி வேலைகளைக் கண்காணித்திடவும், மதிப்பீடுகளைக் கூர்ந்தாய்வு செய்திடவும் ஒரு கண்காணிப்புப் பொறியாளர், செயற்பொறியாளர் நிலையில் ஒரு கோட்டப் பொறியாளர், ஒரு உதவிப் பொறியாளர் மற்றும் வரைவாளர்களைக் கொண்ட பொறியியல் பிரிவு ஒன்றும் தலைமையிடத்தில் செயற்பட்டு வருகிறது. இப்பிரிவின் அலுவலர்கள் பொதுப்பணித் துறை அல்லது நெடுஞ்சாலைத் துறையிலிருந்து அயற்பணி மூலம் பணியாற்றுகின்றனர்.

சமய நிறுவனங்களுக்குச் சொந்தமான சொத்துக்களை ஆய்வு செய்து கண்டறிவதற்காக மாவட்ட வருவாய் அலுவலர் நிலையில் இரண்டு தனி அலுவலர்களைக் கொண்ட நிலங்கள் பிரிவுத் தலைமையிடத்தில் செயல்படுகிறது. இந்தப் பிரிவு, திருக்கோயில் நிலங்களை ஆய்வு செய்தல், திருக்கோயில்களுக்குச் சொந்தமான நிலங்களுக்கு ஆதாரப் பதிவேடுகள் தயாரித்தல் மற்றும் சமய நிறுவனங்களுக்குச் சொந்தமான குத்தகை / விற்பனைக் கருத்துருக்களை முடிவு செய்தல் ஆகிய பணிகளை மேற்கொண்டு வருகிறது.

கருவூலம் மற்றும் கணக்குத் துறையைச் சேர்ந்த ஓர் முதுநிலைக் கணக்கு அலுவலரும், ஓர் உதவிக் கணக்கு அலுவலரும் கணக்குப் பிரிவினை நிருவகித்து வருகின்றனர். சமய நிறுவனங்களின் கணக்குகளைத் தணிக்கைச் செய்திட, நிதித்துறையிலிருந்து பெறப்பட்ட அலுவலரைத் தலைமைத் தணிக்கை அலுவலராகக் கொண்டு ஒரு தணிக்கைப் பிரிவும் செயற்பட்டு வருகிறது.

மண்டலம் மற்றும் கோட்ட அளவிலான நிருவாக அமைப்பு

மாநில அளவில் இத்துறை இணை ஆணையர் தலைமையில் 11 மண்டலங்களைக் கொண்டதாகவும், உதவி ஆணையர் தலைமையில் 27 கோட்டங்களைக் கொண்டதாகவும் வகுக்கப்பட்டுள்ளது. அதன் விவரம் பின்வருமாறு:-

வ. எண்	மண்டலம்	கோட்டம்		அதிகார வரம்பு
1.	இணை ஆணையர், சென்னை.	1.	உதவி ஆணையர், சென்னை.	சென்னை மாவட்டம்
		2.	உதவி ஆணையர், திருவள்ளூர்.	திருவள்ளூர் மாவட்டம்

2.	இணை ஆணையர், வேலூர்.	3.	உதவி ஆணையர், காஞ்சிபுரம்.	காஞ்சிபுரம் மாவட்டம்
		4.	உதவி ஆணையர், வேலூர்.	வேலூர் மாவட்டம்
3.	இணை ஆணையர், சேலம்.	5.	உதவி ஆணையர், தர்மபுரி.	தருமபுரி மற்றும் கிருஷ்ணகிரி மாவட்டங்கள்
		6.	உதவி ஆணையர், சேலம்.	சேலம் மாவட்டம்
		7.	உதவி ஆணையர், நாமக்கல்.	நாமக்கல் மாவட்டம்
4.	இணை ஆணையர், கோயம்புத்தூர்.	8.	உதவி ஆணையர், கோயம்புத்தூர்.	கோயம்புத்தூர் மற்றும் நீலகிரி மாவட்டங்கள்
		9.	உதவி ஆணையர், ஈரோடு.	ஈரோடு மாவட்டம்
5.	இணை ஆணையர், தஞ்சாவூர்.	10.	உதவி ஆணையர், தஞ்சாவூர்.	தஞ்சாவூர் மாவட்டம்
		11.	உதவி ஆணையர், நாகப்பட்டினம்.	நாகப்பட்டினம் மாவட்டத்தில் கீழ்வேளூர், நாகப்பட்டினம், திருக்குவளை மற்றும் வேதாரணியம் வட்டங்கள்
		12.	உதவி ஆணையர், திருவாரூர்.	திருவாரூர் மாவட்டம்
6.	இணை ஆணையர், மயிலாடு-துறை.	13.	உதவி ஆணையர், கும்பகோணம்.	தஞ்சாவூர் மாவட்டத்தில் கும்பகோணம், திருவிடைமருதூர் வட்டங்கள், நாகப்பட்டினம் மாவட்டத்தில் மயிலாடுதுறை, சீர்காழி, தரங்கம்பாடி வட்டங்கள்

			உதவி ஆணையர், கடலூர்.	கடலூர் மாவட்டத்தில் சிதம்பரம் மற்றும் காட்டுமன்னார்குடி வட்டங்கள்
7.	இணை ஆணையர், விழுப்புரம்.	14.	உதவி ஆணையர், கடலூர்.	கடலூர் மாவட்டத்தில் கடலூர், பண்ருட்டி, விருத்தாசலம், திட்டக்குடி வட்டங்கள்
		15.	உதவி ஆணையர், விழுப்புரம்.	விழுப்புரம் மாவட்டம்
		16.	உதவி ஆணையர், திருவண்ணாமலை	திருவண்ணாமலை மாவட்டம்
8.	இணை ஆணையர், திருச்சிராப்பள்ளி	17.	உதவி ஆணையர், திருச்சிராப்பள்ளி	திருச்சிராப்பள்ளி மாவட்டம்
		18.	உதவி ஆணையர், அரியலூர்.	பெரம்பலூர் மாவட்டம்
		19.	உதவி ஆணையர், புதுக்கோட்டை.	புதுக்கோட்டை மாவட்டம் மற்றும் திருச்சி மாவட்டத்தில் குளித்தலை மற்றும் மணப்பாறை வட்டங்கள்
		20.	உதவி ஆணையர், கரூர்.	கரூர் மாவட்டம்
9.	இணை ஆணையர், மதுரை.	21.	உதவி ஆணையர், மதுரை.	மதுரை மற்றும் தேனி மாவட்டங்கள்
		22.	உதவி ஆணையர், திண்டுக்கல்.	திண்டுக்கல் மாவட்டம்
10.	இணை ஆணையர், சிவகங்கை.	23.	உதவி ஆணையர், விருதுநகர்.	விருதுநகர் மாவட்டம்
		24.	உதவி ஆணையர், பரமக்குடி.	சிவகங்கை மற்றும் இராமநாதபுரம் மாவட்டங்கள்
11.	இணை ஆணையர், திருநெல்வேலி.	25.	உதவி ஆணையர், திருநெல்வேலி.	திருநெல்வேலி மாவட்டம்
		26.	உதவி ஆணையர், தூத்துக்குடி.	தூத்துக்குடி மாவட்டம்

		27. உதவி ஆணையர், நாகர்கோயில்.	கன்னியாகுமரி மாவட்டம்
--	--	-------------------------------	-----------------------

இவற்றுடன், வட்டங்கள் அளவில் இணை ஆணையருக்கும் உதவி ஆணையருக்கும் களப்பணியில் உதவிட ஆய்வாளர்கள் பணிபுரிகின்றனர். திருவாரூரில் உதவி ஆணையரின் கட்டுப்பாட்டில் 'உலோகத் திருமேனிகள் பாதுகாப்பு மையம்' ஒன்று உள்ளது. பழனி, அருள்மிகு தண்டாயுதபாணிசுவாமி திருக்கோயிலின் இணை ஆணையர்/செயல் அலுவலருக்கு உதவியாக ஒரு துணை ஆணையரும், உதவி ஆணையர் நிலையில் ஒரு நேர்முக உதவியாளரும் பணிபுரிகின்றனர். சமய நிறுவனங்களில் உள்ள தங்கம், வெள்ளி மற்றும் பிற விலையுயர்ந்த இனங்களை மதிப்பீடு செய்திடத் துணை ஆணையர் நிலையில் நகைகள் சரிபார்க்கும் அலுவலர்கள் ஆறுபேர் பணிபுரிகிறார்கள். சமய நிறுவனங்களுக்குச் சொந்தமான நிலங்கள் தொடர்பான ஆதாரப் பதிவேடுகளைத் தயாரிப்பதற்கு வருவாய்த் துறையிலிருந்து சில வட்டாட்சியர்கள் பெறப்பட்டுப் பணிபுரிகின்றனர். மாவட்ட அளவில் திருக்கோயில் கணக்குகளைத் தணிக்கைச் செய்திட, மண்டலத் தணிக்கை அலுவலர் மற்றும் உதவித் தணிக்கை அலுவலர்களைக் கொண்ட தணிக்கைக் குழுக்களும் செயல்பட்டு வருகின்றன. திருப்பணி வேலைகளைக் கண்காணிக்கவும், மதிப்பீடுகள் தயாரிக்கவும் ஒவ்வோர் இணை ஆணையர் அலுவலகத்திலும் ஓர் உதவிக் கோட்ட பொறியாளரும், ஒவ்வோர் உதவி ஆணையர் அலுவலகத்திலும் ஓர் உதவிப் பொறியாளரும் உள்ளனர்.

செயல் அலுவலர்கள்

திருக்கோயில்களை நிருவகிக்கும் பொருட்டு, அவற்றின் முக்கியத்துவம், வருமானம், சொத்துக்கள் மற்றும் நடைமுறைகளின் அடிப்படையில், பல்வேறு நிலைகளில் செயல் அலுவலர் பதவிகள் ஏற்படுத்தப்பட்டுள்ளன. அவ்வாறு ஒப்பளிக்கப்பட்ட செயல் அலுவலர்களின் விவரங்கள் பின்வருமாறு:-

வ. எண்	நிலை	பணியிடங்கள் எண்ணிக்கை
1.	இணை ஆணையர் / செயல் அலுவலர்	6
2.	துணை ஆணையர் / செயல் அலுவலர்	14
3.	உதவி ஆணையர் / செயல் அலுவலர்	27
4.	செயல் அலுவலர் நிலை - I	66

5.	செயல் அலுவலர் நிலை – II	112
6.	செயல் அலுவலர் நிலை – III	250
7.	செயல் அலுவலர் நிலை – IV	154
	மொத்தம்	629

மடங்கள்

இத்துறைக் கட்டுப்பாட்டில் தற்போது 56 மடங்களும், மடத்துடன் இணைந்த குறிப்பிட்ட கட்டளைகள் 19-ம் உள்ளன. இந்த மடங்களின் நிருவாகத்தைச் சிறப்பாக மேலாண்மை செய்திட, ஆணையருக்கு உதவியாக ஒரு மண்டலத் தணிக்கை அலுவலர், இரு தணிக்கை ஆய்வாளர்கள் மற்றும் இரு உதவியாளர்களைக் கொண்ட ஒரு தனித் தணிக்கைப் பிரிவு தலைமையிடத்தில் செயற்பட்டு வருகிறது.

அறங்காவலர்கள் நியமனம் :

ஒவ்வொரு திருக்கோயிலையும் நிருவாகம் செய்வதற்காகப் பரம்பரை அல்லாத அறங்காவலர்களை நியமனம் செய்திட இந்து சமய அறநிலையக் கொடைகள் சட்டம் 1959-இல் வழிவகை செய்யப்பட்டுள்ளது. ஒவ்வொரு அறங்காவலர் குழுவிலும் தாழ்த்தப்பட்ட பிரிவைச் சேர்ந்த ஓர் அறங்காவலர் உட்பட மூன்று பேருக்குக் குறையாமலும் ஐந்து பேருக்கு மிகாமலும் உறுப்பினர்கள் இருக்க வேண்டும்.

மாவட்டக் குழுக்கள் நீக்கம்

சமய நிறுவனங்களில் பரம்பரை அல்லாத அறங்காவலர்களை நியமிப்பதற்கு ஏதுவாக உரிய பெயர்ப் பட்டியலைத் தயாரிப்பதற்காக, ஒவ்வொரு வருவாய் மாவட்டத்திற்கும் ஒரு மாவட்டக் குழு அமைப்பதற்கு, தமிழ்நாடு இந்து சமய அறநிலையக் கொடைகள் சட்டம், 1959-ல் (தமிழ்நாடு சட்டம் 22 / 1959) வழிவகை செய்யப்பட்டுள்ளது. கடந்த 2006-ஆம் ஆண்டில் ஒரு சட்டத் திருத்தத்தின் மூலம் இந்த மாவட்டக் குழுக்கள் முடிவுக்குக் கொண்டுவரப்பட்டு, அதன் அதிகாரங்கள் அனைத்தும் அந்தந்த நிலைக்குத் தக்கவாறு அரசு, ஆணையர், இணை ஆணையர் மற்றும் உதவி ஆணையர்களுக்கு அளிக்கப்பட்டன. மேலும், நியமனம் செய்யப்படும் அறங்காவலர்களுக்காக மேற்கண்ட சட்டப்பிரிவு 26-இல் வரையறுக்கப்பட்ட, உச்ச வயது வரம்பினை நீக்கம் செய்து, ஒவ்வொரு சமய நிறுவனத்திற்கும் அமைக்கப்படும் அறங்காவலர் குழுவில் ஒரு பெண் உறுப்பினர் நியமனம் கட்டாயமாக்கப்பட்டுள்ளது.

இந்தச் சூழ்நிலையில், மூத்த வயதினர், பெண்கள் ஆகியோருக்கும் மற்றும் ஈடுபாடும், தியாக உணர்வும், திறமையும் உள்ளவர்களுக்கும் அறங்காவலராகச் செயற்பட வாய்ப்பளித்திடவும், சமய நிறுவனங்களின் நிருவாகத்துக்கு வலுவூட்டி, புத்துயிர் அளிக்கவும், பரம்பரை அல்லாத அறங்காவலர்களின் பதவிக்காலத்தை மூன்றாண்டுகளிலிருந்து ஓராண்டாகக் குறைத்திட அரசு முடிவு செய்தது. அதற்கேற்ப, தமிழ்நாடு சட்டம் 15/2006 இன் வழியாக மூலச்சட்டத்துக்குத் தேவையான சட்டத் திருத்தங்கள் கொண்டு வரப்பட்டன.

அரசு, ஆணையர், இணை ஆணையர், உதவி ஆணையர் ஆகியோர் சட்ட வழிவகைகளின்படி ஒவ்வொரு திருக்கோயிலுக்கும் அதன் நிலைக்கேற்றவாறு பரம்பரை சாரா அறங்காவலர் மூவரை நியமிக்க வேண்டும். மேலும் இரண்டு பரம்பரை சாரா அறங்காவலர்களை அரசே நியமிக்கும். அதன்படி, சட்டப்பிரிவு 46(iii)-இன் கீழ் 80 திருக்கோயில்களுக்குப் பரம்பரைசாரா அறங்காவலர்களை அரசு நியமித்துள்ளது .

சமய நிறுவனங்களுக்குச் சொந்தமான நிலங்கள், கட்டடங்கள் மற்றும் மனைகள்

கீழ்க்காணும் விவரப்படி, இத்துறை சார்ந்த சமய நிறுவனங்களுக்கு 478875.07 ஏக்கர் பரப்புடைய நன்செய், புன்செய் மற்றும் மானாவாரி நிலங்களும், 22,599 கட்டடங்களும் 33,627 மனைகளும் சொந்தமாக உள்ளன.

நிலத்தின் தன்மை	திருக்கோயில் நிலங்கள் ஏ – செ	மடத்து நிலங்கள் ஏ – செ	மொத்த நிலங்கள் ஏ – செ
நன்செய்	183759.99	21282.05	205042.04
புன்செய்	218543.55	34543.15	253086.70
மானாவாரி	20746.33	--	20746.33
மொத்தம்	423049.87	55825.20	478875.07

மொத்தத்தில் 1,23,729 குத்தகைதாரர்கள் திருக்கோயில் மற்றும் மடங்களுக்குச் சொந்தமான நிலங்களைச்சாகுபடி செய்கிறார்கள். திருக்கோயில்களுக்குச் சொந்தமான

கட்டடங்களை 22,600 வாடகைதாரர்களும், மனைகளை 33,665 வாடகைதாரர்களும் அனுபவித்து வருகிறார்கள்.

வருவாய் நீதிமன்றங்கள்

வேளாண் குத்தகைதாரர்கள் 1959-ஆம் ஆண்டு பாதுகாப்புச் சட்டத்தின்படி பதிவு செய்யப்பட்ட குத்தகைதாரர்களுக்கும், திருக்கோயில் நிருவாகத்திற்கும் உள்ள பிரச்சனைகளைத் தீர்வு செய்திட வருவாய் நீதிமன்றங்கள் ஏற்படுத்தப் பட்டுள்ளன. திருக்கோயில்களுக்குச் சேரவேண்டிய குத்தகை நிலுவைகளை வசூலித்தல், நியாய வாடகை நிருணயம் செய்தல், குத்தகை செலுத்தாதவர்களை வெளியேற்றுதல் போன்ற இனங்களைக் கவனித்திட தனித் துணை ஆட்சியரால் நடத்தப்படும் வருவாய் நீதிமன்றங்கள் பின்வரும் இடங்களில் அமைக்கப்பட்டுள்ளன.

முழுநேர நீதிமன்றங்கள்

1. தஞ்சாவூர்
2. திருச்சிராப்பள்ளி
3. மயிலாடுதுறை
4. திருவாரூர்
5. கடலூர்
6. மதுரை

முகாம் நீதிமன்றங்கள்

1. மன்னார்குடி
2. கும்பகோணம்
3. சேலம்
4. தென்காசி

இந்நீதிமன்றங்களில் ரூ.28.66 கோடி குத்தகை நிலுவைக்காக கடந்த 31.01.2007 வரை 23,446 வழக்குகள் தொடரப்பட்டுள்ளன. இவற்றில் 10,860 வழக்குகள் முடிக்கப்பட்டு, ரூ.8.38 கோடி தொகை திருக்கோயில்களுக்குச் செலுத்தப்பட வேண்டும் எனத் தீர்ப்பளிக்கப்பட்டு, அவற்றை வசூலித்திட நடவடிக்கைகள் எடுக்கப்பட்டு வருகின்றன. இன்னும் ரூ.20.28 கோடி நிலுவைத் தொகையை வசூலிக்க 12,586 வழக்குகள் நிலுவையில் உள்ளன.

திருக்கோயில்கள் திருப்பணி

“திருக்கோயில் பொருந்த ஒரு செங்கல்

இடுவார் உலகாள்வார்”

என்னும் முதுமொழிக்கேற்பத் திருக்கோயில்களின் பராமரிப்பில் இந்த அரசு இயன்ற அனைத்து நடவடிக்கைகளையும் மேற்கொண்டு வருகிறது.

பொதுவாக, திருப்பணி வேலைகளை மேற்கொள்வதற்குத் திருக்கோயில்கள் பின்வரும் நான்கு வகைகளாகப் பிரிக்கப்பட்டுள்ளன.

- (i) ஆழ்வார்களாலும் நாயன்மார்களாலும் பாடப்பெற்ற புகழ் வாய்ந்த திருக்கோயில்கள்.
- (ii) சுற்றுலா மற்றும் தொல்பொருள் முக்கியத்துவம் வாய்ந்த பழம்பெரும் திருக்கோயில்கள்.
- (iii) சாத்திரங்களின்படி குடமுழுக்கு நடைபெற வேண்டியுள்ள அல்லது திருப்பணி மற்றும் பழுதுபார்க்கும் பணி செய்யப்பட வேண்டியுள்ள மற்ற திருக்கோயில்கள்.
- (iv) ஆதிதிராவிடர்கள் மற்றும் பிற்படுத்தப்பட்டோர் வசிக்கும் பகுதியில் அமைந்த கிராமத் திருக்கோயில்கள்.

பொதுமக்கள் நன்கொடை வசூல், அந்தந்தத் திருக்கோயிலின் உபரி நிதி, நிதிவசதி உடைய திருக்கோயில்களின் உபரி நிதியிலிருந்து நிதிமாற்றம் செய்தல், அரசு மானியம் பெறுதல், பொதுநல நிதி, ஆலய மேம்பாட்டு நிதி, கிராமப்புறத் திருக்கோயில்கள் திருப்பணி நிதி, திருக்கோயில் திருப்பணி மற்றும் அறப்பணி நிதி ஆகிய ஆதாரங்களிலிருந்து திருப்பணிகள் செய்யப்படுகின்றன.

அ) நிதிவசதிமிக்க திருக்கோயில்களின் உபரி நிதியிலிருந்து நிதி மாற்றம் செய்தல்

1959 ஆம் ஆண்டு இந்து சமய அறநிலைக் கொடைகள் சட்டப்பிரிவு 36-இன்படி, நிதி வசதிமிக்க திருக்கோயில்களின் உபரி நிதியிலிருந்துத் தேவைப்படும் கோயில்களின் திருப்பணி வேலைகளுக்கு நிதிமாற்றம் மூலம் நிதி உதவி வழங்கப்பட்டு வருகிறது. 2006-2007ஆம் நிதியாண்டில், இத்திட்டத்தின்கீழ் இதுவரை 16 திருக்கோயில்களின் திருப்பணிக்கு ரூ.56.35 இலட்சம் நிதிமாற்றம் செய்யப்பட்டுள்ளது.

ஆ) அரசு மானியம்

திருக்கோயில்களின் திருப்பணி வேலைகளுக்கு ஒவ்வொரு ஆண்டும் அரசு மானியமாக 45 இலட்ச ரூபாய் வழங்கப்பட்டு வந்தது. 1998-1999 ஆம் ஆண்டில் இந்த ஒதுக்கீடு ரூ.75 இலட்சமாக உயர்த்தப்பட்டது.

2006-2007 ஆம் ஆண்டில் 22 திருக்கோயில்கள் 75 இலட்ச ரூபாய் தொகையை அரசு மானியமாகப் பெற்றுள்ளன.

இ) ஆணையர் பொதுநல நிதி

சமய நிறுவனங்களிடமிருந்துப் பெறப்படும் உதவித் தொகை, தனிநபர்கள் வழங்கும் தன்னார்வ நன்கொடைகள் ஆகியவற்றைக் கொண்டு சட்டப்பிரிவு 97-இன்படி ஒரு பொதுநல நிதி ஏற்படுத்தப்பட்டுள்ளது. இதிலிருந்து நிதிவசதியற்ற திருக்கோயில்களின் பழுதுபார்ப்பு மற்றும் திருப்பணி வேலைகளுக்கு நிதியுதவி செய்யப்படுகிறது. இதுவரை இத்திட்டத்தின்கீழ் 2006-2007 ஆம் நிதியாண்டில் ரூ.244.16 இலட்சம் நிதியுதவி வழங்கப்பட்டு 86 திருக்கோயில்கள் பயனடைந்துள்ளன.

ஈ) ஆலய மேம்பாட்டு நிதி

நிதிவசதிமிக்க திருக்கோயில்களின் உபரி நிதியிலிருந்து 5 கோடி ரூபாய் திரட்டப்பட்டு வைப்பு நிதி ஒன்று ஏற்படுத்தப்பட்டுள்ளது. இதிலிருந்து ஆண்டுதோறும் கிடைக்கப்பெறும் வட்டித் தொகையின் 20 சதவிகிதத் தொகை ஆழ்வார்கள் மற்றும் நாயன்மார்களால் பாடப்பெற்றும் சரித்திரப் புகழ், தொல்பொருள் மற்றும் சுற்றுலா முக்கியத்துவம் வாய்ந்தும் உள்ள கோயில்களுக்குத் திருப்பணி மற்றும் பழுதுபார்க்கும் பணிகள் செய்திடப் பயன்படுத்தப்பட்டு வருகிறது. 2006-2007 ஆம் ஆண்டில் இத்திட்டத்தின்கீழ் இதுவரை இரண்டு திருக்கோயில்களுக்கு ரூ.7.50 இலட்சம் வழங்கப்பட்டு உள்ளது.

உ) கிராமப்புறத் திருக்கோயில்கள் திருப்பணி நிதி

பழனி, அருள்மிகு தண்டாயுதபாணி சுவாமி திருக்கோயிலின் உபரி நிதியிலிருந்து ரூ.2 கோடி தொகையைப் பெற்று ஒரு வைப்பு நிதி ஏற்படுத்தப்பட்டுள்ளது. இதிலிருந்து கிடைக்கப்பெறும் வட்டியிலிருந்து ஆண்டுதோறும் இத்துறை ஆளுகையின்கீழ் உள்ள 100 கிராமப்புற சிறிய திருக்கோயில்களின் திருப்பணிக்கு ஒவ்வொரு கோயிலுக்கும் ரூ.25,000/- வீதம் நிதியுதவி செய்யப்பட்டு வருகிறது.

ஊ) திருக்கோயில் திருப்பணி மற்றும் அறப்பணி நிதி

“திருக்கோயில் திருப்பணி மற்றும் அறப்பணி நிதி” கொடை வள்ளல்கள் மற்றும் பொதுமக்கள் அளித்த நன்கொடைகளைக் கொண்டு ஏற்படுத்தப்பட்டதாகும். சரித்திர மற்றும் தொல்லியல் முக்கியத்துவம் வாய்ந்த புராதனத் திருக்கோயில்களின் திருப்பணிக்கும், ஒருகால பூசைத் திட்டத்திற்கும் இந்நிதியிலிருந்து நிதியுதவி வழங்கப்படுகிறது.

எ) ஆதிதிராவிடர் மற்றும் பிற்படுத்தப்பட்டோர் வாழும் பகுதியில் அமைந்துள்ள திருக்கோயில்களின் திருப்பணி

நிதி வசதிமிக்க திருக்கோயில்களின் உபரி நிதியில் இருந்து நிதிமாற்றம் செய்வதன் மூலம் இத்திட்டம் செயற்படுத்தப்பட்டு வருகிறது. ஆதிதிராவிட மற்றும் பிற்படுத்தப்பட்ட மக்கள் வாழும் பகுதியில் அமைந்துள்ள சிறிய திருக்கோயில்களின் திருப்பணிக்கு, திருக்கோயில் ஒன்றுக்கு ரூ.25,000/- வீதம் நிதியுதவி விடுவிக்கப்படுகிறது. இத்திட்டத்தின்கீழ் 2006-2007ஆம் ஆண்டில், ஆதிதிராவிடர் குடியிருப்புப் பகுதிகளில் அமைந்துள்ள 2000 திருக்கோயில்கள் கண்டறியப்பட்டு அவற்றைப் புனரமைப்பதற்காக ரூ.5 கோடி நிதியுதவி அனுமதிக்கப் பட்டுள்ளது.

ஏ) வரலாற்றுச் சிறப்புமிக்க தொன்மை வாய்ந்த திருக்கோயில்களின் திருப்பணி

நம் மாநிலத்தில் பழம்பெருமையும் சிற்பச் சிறப்பும் வாய்ந்த பல புராதனத் திருக்கோயில்கள் நெடுங்காலமாக உரிய பராமரிப்பின்றிப் பாழடைந்த நிலையில் உள்ளன. பன்னிரண்டாம் நிதி ஆணையத்தின் நல்கையிலிருந்து பெறப்பட்டுள்ள ரூ.9.87 கோடி வரலாற்றுச் சிறப்புமிக்க, தொன்மை வாய்ந்த 48 திருக்கோயில்களை அவற்றின் பழமை மாறாமல் திருப்பணி செய்து புதுப்பிப்பதற்காகப் பயன்படுத்தப்படும். திருக்கோயில் திருப்பணி வரலாற்றில் இது ஒரு மைல் கல்லாகும்.

திருக்கோயில் குளங்களைப் பழுதுபார்த்தல்

இத்துறையின் ஆளுகையின்கீழ் உள்ள 1552 திருக்கோயில்களுக்குச் சொந்தமாக 2235 திருக்குளங்கள் உள்ளன. இவற்றை மழைநீர் சேகரிப்பு அமைப்புகளாகப் பராமரிக்கவும் இவற்றில் திருக்கோயில் தெப்ப உற்சவம் நடத்தவும் ஏதுவாக, இக்குளங்களைத் தூர்வாரி, பழுதுபார்த்து, நல்ல நிலையில் வைத்திட நடவடிக்கைகள் மேற்கொள்ளப்பட்டன. இதுவரை 1665 திருக்கோயில்களின் குளங்கள் தூர்வாரப்படும் பழுதுபார்க்கப்படும் நல்ல நிலையில் உள்ளன. மீதமுள்ள திருக்கோயில் திருக்குளங்களை எதிர்வரும் ஆண்டுகளில் தன்னார்வமிக்கத் தொண்டு நிறுவனங்கள் மற்றும் மாவட்ட ஆட்சியர்கள் உதவி மூலம் புதுப்பிக்கப்பட அறிவுரைகள் வழங்கப்பட்டுள்ளன.

திருக்கோயில்களின் மரத் தேர்களைப் பழுது பார்த்தல்

தேர்த் திருவிழா நடைபெறாமல் தடைபட்டுள்ள அந்த திருக்கோயில்களின் தேர்களைப் பழுதுபார்த்து, மீண்டும் தேரோட்டம் நடைபெற நடவடிக்கைகள் எடுக்கப்பட்டு வருகின்றன. இதன்படி, ஏறக்குறைய 309 திருக்கோயில் தேர்கள் பழுதுபார்க்கப்பட வேண்டியுள்ளன என்பது கண்டறியப்பட்டுள்ளது. இதன், முதற்கட்டமாக 16 திருக்கோயில்களின் தேர்கள் அந்தந்தத்

திருக்கோயில்களின் நிதியிலிருந்து மொத்தம் ரூ.83.85 இலட்சம் மதிப்பீடு செலவில் புதுப்பிக்கப்பட்டு வருகின்றன. மேலும், நிதிவசதிமிக்க திருக்கோயில்களின் உபரிநிதியிலிருந்து நிதி ஆதாரம் ஏற்படுத்தி, 225 திருக்கோயில் தேர்களை ரூ.10.84 கோடி மதிப்பீட்டில், பழுதுபார்க்க அரசு ஆணை பிறப்பித்துள்ளது. அதன்படி, முன்னுரிமை அடிப்படையில் 225 திருக்கோயில் தேர்களையும் புதுப்பித்திட நடவடிக்கைகள் எடுக்கப்பட்டு வருகின்றன.

திருக்கோயில்களில் தங்க ரதங்கள்

இந்துத் திருக்கோயில்களில், உற்சவரைத் தங்கத் தேரில் அமரச் செய்து, பக்தர்கள் அந்தத்தேரை இழுத்து வருவது ஒரு வகையான பிரார்த்தனையாக நடைமுறையில் உள்ளது. கீழ்க்காணும் 26 திருக்கோயில்களில் தங்கரத உலா தற்போது நடைபெற்று வருகிறது:-

1. அருள்மிகு தண்டாயுதபாணி சுவாமி திருக்கோயில், பழனி.
2. அருள்மிகு மீனாட்சி சுந்தரேசுவரர் திருக்கோயில், மதுரை.
3. அருள்மிகு சுப்பிரமணிய சுவாமி திருக்கோயில், திருச்செந்தூர்.
4. அருள்மிகு மாரியம்மன் திருக்கோயில், சமயபுரம்.
5. அருள்மிகு சுப்பிரமணிய சுவாமி திருக்கோயில், மருதமலை.
6. அருள்மிகு சுவாமிநாத சுவாமி திருக்கோயில், சுவாமிமலை.
7. அருள்மிகு வைத்தியநாத சுவாமி திருக்கோயில், வைத்தீஸ்வரன்கோயில்.
8. அருள்மிகு சங்கரநாராயண சுவாமி திருக்கோயில், சங்கரன்கோயில்.
9. அருள்மிகு இராமநாதசுவாமி திருக்கோயில், இராமேஸ்வரம்.
10. அருள்மிகு தேவி கருமாரியம்மன் திருக்கோயில், திருவேற்காடு.
11. அருள்மிகு கபாலீசுவரர் திருக்கோயில், மயிலாப்பூர்.
12. அருள்மிகு கந்தசுவாமி திருக்கோயில், பார்க்கடவுன், சென்னை.
13. அருள்மிகு வடபழநி ஆண்டவர் திருக்கோயில், வடபழநி.
14. அருள்மிகு காமாட்சியம்மன் திருக்கோயில், மாங்காடு.
15. அருள்மிகு காமாட்சியம்மன் திருக்கோயில், காஞ்சிபுரம்.
16. அருள்மிகு சுப்பிரமணிய சுவாமி திருக்கோயில், திருத்தணி.
17. அருள்மிகு பாலமுருகன் திருக்கோயில், இரத்தினகிரி.
18. அருள்மிகு விநாயகர் திருக்கோயில், ஈச்சனாரி.
19. அருள்மிகு சுப்பிரமணிய சுவாமி திருக்கோயில், சிவன்மலை.
20. அருள்மிகு வானமாமலைப் பெருமாள் திருக்கோயில், நாங்குனேரி.
21. அருள்மிகு மாரியம்மன் திருக்கோயில், பண்ணாரி.
22. அருள்மிகு அருணாசலேசுவரர் திருக்கோயில், திருவண்ணாமலை.
23. அருள்மிகு மதுரகாளியம்மன் திருக்கோயில், சிறுவாச்சூர்.
24. அருள்மிகு மருந்தீசுவரர் திருக்கோயில், திருவான்மியூர்.
25. அருள்மிகு வேலாயுத சுவாமி திருக்கோயில், திண்டல்மலை, ஈரோடு.
26. அருள்மிகு தண்டுமாரியம்மன் திருக்கோயில், கோயம்புத்தூர்.

பின்வரும் திருக்கோயில்களில் புதிதாகத் தங்க ரதம் செய்யும் பணி நடைபெற்று

வருகிறது:-

1. அருள்மிகு கோட்டை மாரியம்மன் திருக்கோயில், திண்டுக்கல்.
2. அருள்மிகு முண்டகக்கண்ணியம்மன் திருக்கோயில், மயிலாப்பூர்.
3. அருள்மிகு ஆஞ்சநேய சுவாமி திருக்கோயில், நாமக்கல்.
4. அருள்மிகு ஜம்புகேசுவரர் திருக்கோயில், திருவாணைக்காவல், திருச்சி.
5. அருள்மிகு அர்த்தநாரீசுவரர் திருக்கோயில், திருச்செங்கோடு.
6. அருள்மிகு வனபுத்ரகாளியம்மன் திருக்கோயில், தேக்கம்பட்டி.
7. அருள்மிகு மாசாணியம்மன் திருக்கோயில், ஆணைமலை.
8. அருள்மிகு வெக்காளியம்மன் திருக்கோயில், உறையூர்

ஒருகால பூசைத் திட்டம்

தினமும் ஒரு வேளை பூசை கூடச் செய்ய இயலாத அளவுக்கு, நிதி வசதி குன்றிய திருக்கோயில்களுக்கு நிதியுதவி வழங்குவது இத்திட்டத்தின் நோக்கமாகும். திருக்கோயிலில் கால பூசைகள் ஒழுங்காகச் செய்யப்படுவதில் கிராமப் பொதுமக்களும் பங்கேற்பதை உறுதி செய்யும் பொருட்டு, இத்திட்டத்திற்குப் பொதுமக்கள் நன்கொடையாக ரூ.2,500/- அளித்தால், துறை பங்களிப்பு நிதியாக மேலும் ரூ.22,500/- சேர்த்து ஒரு குறிப்பிட்ட திருக்கோயிலுக்கு நிதி ஏற்படுத்தப்படுகிறது. மொத்தத் தொகை ரூ.25,000/-மும் அந்தத் திருக்கோயில் பெயரில் நிரந்தர முதலீடு செய்யப்பட்டு, அதிலிருந்து கிடைக்கும் வட்டியிலிருந்து தினமும் ஒரு கால பூசை நடைபெறுவதற்கு ஏற்பாடு செய்யப்பட்டுள்ளது. இதற்கான நிதி ஆதாரம், நிதி வசதி மிக்க திருக்கோயில்களின் உபரி நிதியிலிருந்து ஏற்படுத்தப்பட்டுள்ளது. இத்திட்டத்தின் கீழ் இதுவரை 10,853 திருக்கோயில்கள் பயனடைந்துள்ளன. இவற்றில் 2006-07ஆம் ஆண்டில் 406 திருக்கோயில்கள் பயனடைந்துள்ளன.

உலோகத் திருமேனிகள் மற்றும் பிற விலை உயர்ந்த பொருட்களின் பாதுகாப்பு

திருக்கோயில்களில் உள்ள உலோகத் திருமேனிகள் மற்றும் பிற விலையுயர்ந்த பொருட்களைப் பாதுகாத்திட, கள்வர் எச்சரிக்கை மணி பொருத்துதல், “டெல்-டேல்” கடிசாரங்கள் அமைத்தல், உட்பூட்டு முறை, இரும்புக் கதவுகள் பொருத்துதல், இரவுக் காவலர் நியமனம் செய்தல் மற்றும் திருக்கோயில் பாதுகாப்புப்படைக் காவலர்களை ஈடுபடுத்துதல் ஆகியவற்றின் மூலம் தேவையான பாதுகாப்பு நடவடிக்கைகள் எடுக்கப்பட்டுள்ளன.

போதிய பாதுகாப்பு வசதியற்ற திருக்கோயில்களின் உலோகத் திருமேனிகளைப் பாதுகாத்திட, ஆறு இடங்களில் உலோகத் திருமேனிப் பாதுகாப்பு மையங்கள் தொடங்கப் பட்டுள்ளன. இங்குள்ள உலோகத் திருமேனிகளுக்கு இம்மையங்களில் தினசரிப் பூசைகள்

செய்யப்படுகின்றன. அந்தந்தத் திருக்கோயில்களின் விழாக்காலங்களில் குறிப்பிட்ட உலோகத் திருமேனியை எடுத்துச் சென்று, விழா முடிவுற்றதும் பாதுகாப்பிற்காக மீண்டும் இந்தப் பாதுகாப்பு மையங்களில் ஒப்படைக்கவும் வழிவகைகள் செய்யப் பட்டுள்ளன.

பின்வரும் இடங்களில் உலோகத் திருமேனிப் பாதுகாப்பு மையங்கள் இயங்கி வருகின்றன

1. அருள்மிகு தியாகராஜ சுவாமி திருக்கோயில், திருவாரூர்.
2. அருள்மிகு ஜம்புகேசுவரர் திருக்கோயில், திருவானைக்காவல், திருச்சிராப்பள்ளி.
3. அருள்மிகு மீனாட்சி சுந்தரேசுவரர் திருக்கோயில், மதுரை.
4. அருள்மிகு நெல்லையப்பர் திருக்கோயில், திருநெல்வேலி.
5. அருள்மிகு சகவனேசுவரர் திருக்கோயில், சேலம்.
6. அருள்மிகு முத்துமாரியம்மன் திருக்கோயில், காந்திநகர், வேலூர்.

விரைவில், கும்பகோணம், காஞ்சிபுரம், திருவண்ணாமலை மற்றும் கடலூர் ஆகிய நகரங்களில் உலோகத் திருமேனி மையங்கள் தொடங்கப்படவுள்ளன. கோயம்புத்தூர், புதுக்கோட்டை, மதுரை, சிவகங்கை மற்றும் திருநெல்வேலி நகரங்களில் புதிய மையங்கள் அமைக்க நடவடிக்கைகள் மேற்கொள்ளப்பட்டிருக்கின்றன.

திருக்கோயில் பாதுகாப்புப் படை

திருக்கோயில்களில் உள்ள உலோகத் திருமேனிகள், நகைகள், உண்டியல்கள் மற்றும் பிற விலை உயர்ந்த பொருட்களைப் பாதுகாத்திட, 'திருக்கோயில் பாதுகாப்புப்படை' என்ற தனிப்பிரிவு ஒன்று அமைக்கப்பட்டது. இப்பாதுகாப்புப் படையில் இரண்டாம் நிலைக் காவலர்கள் 1000 பேரும், ஓய்வூதிய இராணுவத்தினர் 3000 பேரும் ஈடுபடுத்தப்பட்டுள்ளனர். தற்போது 2687 ஓய்வூதிய இராணுவத்தினரும், 1000 காவலரும் இப்பணியில் ஈடுபடுத்தப்பட்டு, 2674 திருக்கோயில்களில் பாதுகாப்புப் பணிபுரிந்து வருகின்றனர். நிருவாக நோக்கம் கருதி இவர்கள் அந்தந்த உள்ளூர்க் காவல் நிலையங்களுடன் இணைக்கப்பட்டுள்ளனர்.

அர்ச்சகர் பயிற்சி மையங்கள்

இந்துத் திருக்கோயில்களில், சாதி வேறுபாடின்றி 14 முதல் 24 வயது வரையுள்ள அனைத்து இந்துக்களும் அர்ச்சகராக நியமிக்கப்பட, தேவையான பயிற்சி அளிப்பதற்கு அர்ச்சகர் பயிற்சி மையங்களைத் தொடங்க அரசு ஆணைகளை வெளியிட்டுள்ளது. முதல் கட்டமாக பின்வரும் ஆறு இடங்களில் சைவம் மற்றும் வைணவ அர்ச்சகர் பயிற்சி மையங்களைத் தொடங்க நடவடிக்கைகள் மேற்கொள்ளப்பட்டுள்ளன:-

(அ) வைணவ அர்ச்சகர் பயிற்சி மையங்கள்

1.	சென்னை	அருள்மிகு பார்த்தசாரதி சுவாமி
----	--------	-------------------------------

		திருக்கோயில், திருவல்லிக்கேணி.
2.	திருவரங்கம்	அருள்மிகு அரங்கநாதசுவாமி திருக்கோயில், திருவரங்கம்.

(ஆ) சைவ அர்ச்சகர் பயிற்சி மையங்கள்

1.	திருவண்ணாமலை	அருள்மிகு அருணாசலேசுவரர் திருக்கோயில், திருவண்ணாமலை
2.	மதுரை	அருள்மிகு மீனாட்சி சுந்தரேஸ்வரர் திருக்கோயில், மதுரை.
3.	பழநி	அருள்மிகு தண்டாயுதபாணி சுவாமி திருக்கோயில், பழநி.
4.	திருச்செந்தூர்	அருள்மிகு சுப்பிரமணிய சுவாமி திருக்கோயில், திருச்செந்தூர்.

புத்தாக்கப் பயிற்சி

திருக்கோயில் பணியாளர்களான அர்ச்சகர்கள், ஓதுவார்கள், உள்துறைப் பணியாளர்கள் மற்றும் செயல் அலுவலர்கள் திருக்கோயில் நிருவாகத்தில் இன்னும் மேம்பட்ட தொண்டாற்றுவதற்காக, அவர்களுக்குக் குறுகிய கால புத்தாக்கப் பயிற்சி வழங்கும் திட்டம் தொடங்கப்பட்டுள்ளது. திருக்கோயிலின் முதுநிலை அர்ச்சகர்களுக்கு இத்தகைய பயிற்சி தனிச்சிறப்பாக அளிக்கப்பட வேண்டும் என அர்ச்சகர் பயிற்சிக்கான உயர்நிலைக்குழு பரிந்துரை செய்துள்ளது. இந்தப் புத்தாக்கப் பயிற்சி இந்த ஆண்டில் விரைவில் தொடங்கப்படவுள்ள ஆறு அர்ச்சகர் பயிற்சி மையங்களில் மேற்கொள்ளப்படும்.

பிற பணியாளர்களான ஓதுவார்கள், உள்துறைப் பணியாளர்கள் மற்றும் செயல் அலுவலர்களுக்கு வழக்கமான குறுகியகால புத்தாக்கப் பயிற்சித் திட்டம் மீண்டும் பின்வரும் தலைப்புகளில் நடத்தப்படும்:-

1. சைவ ஆகமங்கள்
2. சைவத் திருக்கோயில் திருவிழாக்கள்
3. வைணவத் திருக்கோயில் திருவிழாக்கள்
4. சைவம் மற்றும் வைணவ வரலாறு
5. சைவ சித்தாந்தம்
6. பன்னிரு திருமுறைகள்
7. நாலாயிர திவ்யப்பிரபந்தத்தின் அமைப்பும் அழகும்
8. சாக்தம்
9. கௌமாரம்
10. தல வரலாற்றுச் சிறப்புக்கள்

கிராமக் கோயில் பூசாரிகள் நல வாரியம்

கிராமக் கோயில் பூசாரிகளின் நலனுக்காக இந்த அரசு ஓர் தனி வாரியத்தை நிறுவி உள்ளது. இதில் மாண்புமிகு இந்து சமய அறநிலையத்துறை அமைச்சரைத் தலைவராகக் கொண்டு அலுவலர்மார் மற்றும் அலுவலர்மாரா உறுப்பினர்களை நியமித்து அரசாணை வெளியிடப் பட்டுள்ளது. இந்த நல வாரியத்தின் மூலம், கிராமக் கோயில் பூசாரிகளுக்கான பயன்கள் விரைவில் வழங்கப்படவுள்ளன.

தமிழில் அர்ச்சனை

“என்னை நன்றாக இறைவன் படைத்தனன்
தன்னை நன்றாகத் தமிழ் செய்யு மாறே”

என்ற திருமூலரின் வாக்கிற்கிணங்க, திருக்கோயில் வழிபாட்டில் தமிழுக்கு உரிய சிறப்பிடத்தை நிலை நிறுத்துவதற்கு இந்த அரசு உறுதி பூண்டுள்ளது.

ஆழ்வார்களும் நாயன்மார்களும் தாங்கள் சென்ற திருக்கோயில்களில் எல்லாம், இறைவனைத் தமிழிலேயே பாடிப் பரவி வணங்கியுள்ளனர். எனவே, தமிழ்நாட்டில் உள்ள திருக்கோயில்களில் தமிழர்கள் தம் இறைவழிபாட்டினை, தம் தாய்மொழியாகிய தமிழிலேயே நடத்துதல் இயல்பான ஒன்றாகும். எனவே, பொதுமக்களின் விருப்பத்தினைக் கருத்தில் கொண்டு, தமிழில் அர்ச்சனை செய்வதை மேம்படுத்திட தமிழில் அர்ச்சனை நூல்கள் பொதுமக்களின் தேவைக்கிணங்க 1997-இல் தயாரித்து வெளியிடப்பட்டன. திருக்கோயில்களில் தமிழில் அர்ச்சனை செய்வதை ஊக்குவிக்கவும் நடைமுறைப்படுத்தவும் பின்வரும் தமிழ் அர்ச்சனை நூல்கள் மறுபதிப்பு செய்து அண்மையில் வெளியிடப்பட்டிருக்கின்றன.

போற்றி	1. அருள்மிகு விநாயகர் போற்றி	}	இந்தப் நூல்கள்
	2. அருள்மிகு முருகவேள் போற்றி		
	3. அருள்மிகு திருமால் போற்றி		
	4. அருள்மிகு உமையம்மை போற்றி		
	5. அருள்மிகு நடராஜர் போற்றி		
	6. அருள்மிகு தென்முகக் கடவுள் போற்றி		
	7. அருள்மிகு கோதண்டராமர் போற்றி		
	8. அருள்மிகு தாயார் போற்றி		
	9. அருள்மிகு துர்க்கையம்மன் போற்றி		
	10. அருள்மிகு காளியம்மன் போற்றி		
	11. அருள்மிகு மாரியம்மன் போற்றி		
	12. அருள்மிகு அனுமன் போற்றி		
	13. அருள்மிகு நவகோள்கள் போற்றி		
	108 போற்றிகள்		
	14. அருள்மிகு சிவன் போற்றி		1008 போற்றிகள்

பொதுமக்களுக்கு மலிவு விலையிலும் திருக்கோயிலில் பணிபுரியும் அர்ச்சகர்களுக்கு இலவசமாகவும் வழங்கப்பட்டுள்ளன.

தமிழில் ஆகமம்

திருக்கோயில்கள் தொடர்பான ஆகமங்களை, வடமொழியிலிருந்து தமிழில் மொழிபெயர்ப்பு செய்து வெளியிட முடிவு செய்யப்பட்டது. கடந்த 1999 ஆம் ஆண்டில் முதலில் “உத்தர காமிகா ஆகமம்” தமிழில் மொழி பெயர்த்து வெளியிடப்பட்டது. இதனைத் தொடர்ந்து “ஆலய நிர்மாண பிம்பலட்சணா” என்ற சிற்ப சாத்திர நூலும், “குமார தந்திரம்” என்ற நூலும் தமிழில் வெளியிடப்பட்டுள்ளன. திருக்கோயில்கள் தொடர்பான வேறு சில வடமொழி நூல்களைத் தமிழில் மொழி பெயர்த்து வெளியிட நடவடிக்கைகள் மேற்கொள்ளப்பட்டுள்ளன.

தமிழ் ஞானிகள் மற்றும் அருளாளர்களைச் சிறப்பிக்கும் விழாக்கள்

சேக்கிழார் விழா

சென்னைக்கு அருகில் உள்ள சேக்கிழார் பிறந்த ஊரான, குன்றத்தூரில் ஒவ்வொரு ஆண்டும் வைகாசி மாதத்தில் தெய்வச் சேக்கிழார் விழா அரசு விழாவாக இந்து சமய அறநிலையத்துறையால் கொண்டாடப்படுகிறது. சேக்கிழார் விழாவை மேலும் ஒரு நாள் சென்னையில் மயிலாப்பூர் அருள்மிகு கபாலீசுவரர் திருக்கோயிலில் கொண்டாடுவதற்கும் அரசு அனுமதி வழங்கியுள்ளது. ரூபாய் 15 இலட்சத்தில் நிரந்தர வைப்புநிதி ஏற்படுத்தப்பட்டு, அதில் கிடைக்கும் வட்டித் தொகையிலிருந்து ஆண்டுதோறும் சேக்கிழார் விழா கொண்டாடப்பட்டு வருகிறது.

திருஞானசம்பந்தரைச் சிறப்பிக்கும் வகையில் இசை விழா

சைவசமயக் குரவர்கள் நால்வரில் ஒருவரான திருஞான சம்பந்தருக்குச் சிறப்புச் செய்யும் வகையில், திருக்கழுக்குன்றம், அருள்மிகு வேதகிரீஸ்வரர் திருக்கோயிலில், இந்து சமய அறநிலையத்துறையின் சார்பில், திருஞான சம்பந்தர் இசை விழா ஒவ்வொரு ஆண்டும் வைகாசி மாதத்தில் சிறப்பாக நடத்தப்படுகிறது. இதற்கான செலவினம் ஆணையர் பொதுநல நிதியிலிருந்து மேற்கொள்ளப்படுகின்றது.

ஔவை விழா

தமிழ்ப் பெரும் மூதாட்டி ஔவையாருக்குப் பெருமை சேர்க்கும் வகையில், நாகை மாவட்டம், வேதாரணியம் வட்டம், துளசியாப்பட்டினத்தில் ஒவ்வொரு ஆண்டும் பங்குனி மாதத்தில் ஔவை விழா சிறப்பாகக் கொண்டாடப்படுகிறது. இவ்விழாவிிற்கான செலவினம் ஒவ்வொரு ஆண்டும் இந்து சமய அறநிலையத் துறையால் மேற்கொள்ளப்படுகின்றது.

தாயுமானவர் விழா

தத்துவம் நிறைந்த பக்தி வழிபாட்டை முன்னிலைப்படுத்திய தாயுமானவ சுவாமிகள் திருச்சியிலுள்ள தாயுமானவர் கோயிலில் இருக்கும் தட்சிணாமூர்த்தியை வழிபட்டுத் திரும்பும்போது திருமூலரின் மரபில் வந்த தவத்திரு மௌனகுரு சுவாமிகளால் ஈர்க்கப்பட்டவர். தாயுமானவ அடிகளைப் பெருமைப்படுத்தும் வகையில், ஒவ்வொரு ஆண்டும் திருச்சிராப்பள்ளி, மலைக்கோட்டை, அருள்மிகு தாயுமானவ சுவாமி திருக்கோயிலில் தாயுமானவர் விழா தை மாதத்தில் வெகு சிறப்பாக நடத்தப்பட்டு வருகிறது.

தலவரலாறு மற்றும் தலபுராணம்

திருக்கோயிலில் வழிபடுவதன் சிறப்பு, அதன் வரலாற்றுச் செய்திகள், புராணச் செய்திகள், கலை மற்றும் கல்வெட்டுகள் விவரம் ஆகியவற்றைப் பொதுமக்கள் அறிந்திடும் வண்ணம், அனைத்துத் திருக்கோயில்களிலும் தலவரலாறும் தலபுராணமும் வெளியிடப்பட்டுள்ளன. வரலாற்றுச் சிறப்பு அல்லது புராணம் இல்லாத கோயில்களைப் பொருத்தமட்டில், அவற்றின் சிறப்புகள் குறித்த கையேடுகளும் சிற்றிதழ்களும் வெளியிட நடவடிக்கைகள் மேற்கொள்ளப்பட்டுள்ளன.

அன்னதானத் திட்டம்

திருக்கோயிலுக்கு வருகை தரும் பக்தர்களுக்கு தினமும் மதியம் இலவசமாக அன்னதானம் வழங்கும் திட்டம் 360 திருக்கோயில்களில் நடைமுறைப்படுத்தப்பட்டு வருகிறது. அன்னதானத் திட்டத்திற்கென தனியே ஆணையர் அலுவலகத்தில் வங்கிக் கணக்கு ஒன்று தொடங்கப்பட்டு, நன்கொடையாக ரூ.3.27 கோடி பெறப்பட்டுள்ளது. மேலும் நிதிவசதிமிக்க திருக்கோயில்களின் உபரிநிதியில் இருந்து ஒரு சிறப்பு நிரந்தர முதலீடாக ரூ.21.83 கோடி நிதி இத்திட்டத்திற்காக ஏற்படுத்தப்பட்டு உள்ளது. இதிலிருந்து கிடைக்கப்பெறும் வட்டித் தொகையிலிருந்து, இத்திட்டத்தைச் செயற்படுத்திட நிதிப் பற்றாக்குறை உள்ள திருக்கோயில்களுக்கு இதுவரை ரூ.4.61 கோடி உதவியாக வழங்கப்பட்டுள்ளது.

ஆன்மிகம் மற்றும் ஒழுக்க நெறி வகுப்பு

அன்னதானத் திட்டம் நடைபெறும் திருக்கோயில்களை உள்ளடக்கிய மொத்தம் 485 திருக்கோயில்களில் ஒவ்வொரு ஞாயிற்றுக்கிழமையும் மாலை நேரத்தில் சிறுவர்களுக்கு ஆன்மிக நெறி, நீதி மற்றும் ஒழுக்கத்தைக் கற்பிக்கும் ஆன்மிக வகுப்புகள் சான்றோர்களால் நடத்தப்பட்டு வருகின்றன.

கருணை இல்லங்கள்

ஆதரவற்ற குழந்தைகளுக்கு உணவும், உறைவிடமும் அளிக்கும் பொருட்டு, திருக்கோயில் சார்பில் கருணை இல்லங்கள் நடத்தப்படுகின்றன. 31 திருக்கோயில்களில் நடத்தப்படும் 34 கருணை இல்லங்களில் மொத்தம் 998 சிறார்கள் (668 சிறுவர்கள் மற்றும் 330 சிறுமிகள்) பயன் அடைகின்றனர். 1998-99 ஆம் ஆண்டிலிருந்து, ஒவ்வொரு குழந்தையின் உணவு மற்றும் நிருவாகச் செலவுகளுக்காக, மாதந்தோறும் அரசு ரூ.467/- (உணவு ரூ.200 + நிருவாகச் செலவினம் ரூ.267) வீதம் கருணை இல்லங்களுக்கு மானியம் அளித்து வருகிறது. இந்த ஆண்டில், ஒவ்வொரு கருணை இல்லத்திற்கும் 20 அங்குல வண்ணத் தொலைக்காட்சிப் பெட்டியை இந்த அரசு வழங்கியுள்ளது.

சிறப்பு வழிபாடும் பொது விருந்தும்

ஒவ்வொரு ஆண்டும் சுதந்திர தினத்தன்றும், பேரறிஞர் அண்ணா நினைவு நாளென்றும், நிதிவசதியுடைய திருக்கோயில்களில் சமுதாயத்தின் எல்லா நிலை மக்களும் வேறுபாடின்றிக் கலந்து கொள்ளும் சிறப்பு வழிபாடும், பொது விருந்தும் நடத்தப்பட்டு வருகிறது.

பக்தர்களுக்கான வசதிகள்

திருக்கோயில்கள் தூய்மையாகப் பராமரிக்கப்பட்டு, சிறப்பாக நிருவகிக்கப்படுவதுடன், அங்கு வரும் பக்தர்களுக்குத் தேவையான அடிப்படை வசதிகளைச் செய்து தருவதிலும் இந்த அரசு மிகுந்த அக்கறை செலுத்தி வருகிறது. திருக்கோயில்களில் தற்போதுள்ள விடுதிகள், பொருள் வைப்பறைகள் மற்றும் குடிநீர் வசதிகள் போன்றவற்றை மேம்படுத்திவரும், பக்தர்களுக்குக் கூடுதலாகத் தங்குமிடங்களும், குடிநீர் வசதியும் ஏற்படுத்தித் தரவும் நடவடிக்கைகள் மேற்கொள்ளப்பட்டுள்ளன.

தற்போது திருக்கோயில்களில் உள்ள கழிப்பிட வசதிகளைச் செப்பனிட்டு மேம்படுத்திவரும், திருக்கோயிலுக்கு வருகை தரும் பக்தர்களின் பயன்பாட்டிற்கு நவீன கழிப்பிட வசதிகளைக்

கூடுதலாக ஏற்படுத்தவும் நடவடிக்கைகள் மேற்கொள்ளப்பட்டுள்ளன. மேலும் ஆண்கள் மற்றும் பெண்களுக்கெனத் தனித்தனியே கழிப்பிட வசதிகள் செய்யவும் நடவடிக்கைகள் மேற்கொள்ளப்பட்டுள்ளன.

திருக்கோயில்களில் பக்தர்கள் விரைவாகவும், எளிதிலும் தரிசனம் செய்யும் வகையில் வரிசை வசதி அமைப்புகள், சாய்தளங்கள் போன்றவற்றை ஏற்படுத்த நடவடிக்கைகள் மேற்கொள்ளப்பட்டுள்ளன.

பரிவட்ட மரியாதை

ஆண்டவன் முன் அனைவரும் சமம் என்ற உயரிய கொள்கையை எடுத்துக்காட்ட, திருக்கோயில்களில் உயர் பெருமக்களுக்கு வழங்கப்பட்டுவந்த “பரிவட்ட மரியாதை”யை நிறுத்துமாறு திருக்கோயில் நிருவாகிகளுக்குத் தக்க அறிவுரைகள் வழங்கப்பட்டுள்ளன.

ஸ்தபதிகள் :

திருக்கோயில்களில் நடைபெறும் திருப்பணிகள் அனைத்தும் ஆகமங்களிலும், சிற்ப சாத்திரங்களிலும் உள்ளபடி நடைபெறுவதை உறுதி செய்திட வேண்டும் என்பதற்காகத் தம் முன்னோர் மூலம் வழிவழியாக இக்கலையை நன்கு கற்றறிந்த வல்லுநர்களையும் சிற்ப சாத்திரக்கலையில் உரிய பட்டமோ அல்லது பட்டயமோ பெற்றுள்ளவர்களையும் முறைப்படி ஸ்தபதியாக அங்கீகரித்து, அதன் பின்னரே, அவர்கள் திருப்பணிகள் செய்திட அமர்த்தப்படுகின்றனர்.

ஆகம சாத்திரங்களில் கூறப்பட்டவாறு, திருக்கோயிலின் திருப்பணி வரைபடங்கள் மற்றும் மதிப்பீடுகள் ஏற்றுக்கொள்ளும் வகையில் உள்ளனவா என்பதை உறுதிசெய்யும் பொருட்டு சிற்ப சாத்திரத்தில் பட்டயம் மற்றும் இளங்கலைப் பட்டம் பெற்ற ஐந்து ஸ்தபதிகள் ஐந்து மண்டலங்களில் நியமனம் செய்யப்பட்டு அவர்களது ஆலோசனைப்படி திருப்பணிகள் மேற்கொள்ளப்படுகின்றன.

ஸ்தபதிகளைக் கொண்ட ஆலோசனைக் குழு மீண்டும் அமைக்கப்பட்டு, அவர்கள் அளிக்கும் ஆலோசனைகளின்படி, திருக்கோயில்களில் திருப்பணிகள் அந்தந்தக் கோயிலின் அமைப்புக்கேற்றவாறு செய்யப்பட்டு வருகின்றன.

திருக்கோயில்களில் நாதஸ்வர இசைக் கலைஞர்களை நியமித்தல்

பழமை மற்றும் சரித்திரப் புகழ்பெற்ற திருக்கோயில்களில் விழாக்காலங்களிலும் பூசைக் காலங்களிலும் நாதஸ்வரம் இசைப்பது என்பது புனிதமான ஒரு வழக்கமாகக் கடைப்பிடிக்கப்படுகிறது. ஆனால், பல திருக்கோயில்களில் நிதிப்பற்றாக்குறையால் இந்த இசையை ஏற்பாடு செய்ய இயலவில்லை. எனவே, நாதஸ்வரம், தவில் மற்றும் தாளவாத்தியக் கலைஞர்களை, முக்கியத் திருக்கோயில்களில், முறையே ரூ.1,500/-, ரூ.1,000/- மற்றும் ரூ.750/- தொகுப்பூதியத்தில் பணியமர்த்த ஏற்பாடுகள் செய்யப்பட்டுள்ளன. இத்திட்டத்தை நிறைவேற்ற வைப்புநிதி உருவாக்கப்பட்டு அதில் ஒரு கோடி ரூபாய் முதலீடு செய்யப்பட்டுள்ளது. இதிலிருந்து பெறும் வட்டித் தொகையிலிருந்து இக்கலைஞர்களுக்கு ஊதியம் வழங்கப்படுகிறது.

திருக்கோயில் பணியாளர்களுக்கான நலத்திட்டங்கள்

தமிழ்நாட்டிலுள்ள சமய, அறநிறுவனங்களில் பல்வேறு தரத்திலும், நிலைகளிலும் உள்ள பணியாளர்கள் தங்கள் ஊதியத்தைப் பணமாகவும், பொருளாகவும் பெறுகின்றனர். கீழ்க்காணும் திட்டங்கள் பணியாளர்களின் நலனுக்காகச் செயல்படுத்தப்படுகின்றன:-

1. குடும்ப நல நிதி
2. சிறப்பு சேமநல நிதி மற்றும் பணிக்கொடை
3. திருக்கோயில் பணியாளர்கள் நல நிதி
4. அர்ச்சகர், ஓதுவார், இசைக்கலைஞர், வேதபாராயணர் போன்றோருக்கு ஓய்வூதியம்
5. பிற பணியாளர்களுக்கு ஓய்வூதியத் திட்டம்
6. திருமணம், பண்டிகைகள் மற்றும் வாகனம் வாங்குவதற்கு முன்பணம்
7. சலவைப்படி
8. மருத்துவப்படி
9. வீட்டு வாடகைப்படி
10. நகர ஈட்டுப்படி
11. விடுப்பு ஒப்படைப்பு மற்றும் பிற விடுப்புச் சலுகைகள்
12. தேர்வு நிலை மற்றும் சிறப்பு நிலை ஊதிய நிருணயம்
13. கருணை அடிப்படையில் பணி நியமனம்
14. மிகைச் சம்பளம் மற்றும் குடமுழுக்கு ஊக்கப்பணம்

15. அகவிலைப்படி

குடும்ப நல நிதி

பணியிலிருக்கும்போது மரணமடையும் திருக்கோயில் பணியாளர்களின் குடும்பத்திற்கு உதவுவதற்காக இத்திட்டம் ஏற்படுத்தப்பட்டது. இத்திட்டத்தின்படி, இறந்த பணியாளரின் மரபுரிமையர் ரூ.75,000/- உதவித் தொகையாகப் பெறுவர். ரூ.5 கோடியில் வைப்பு நிதி உருவாக்கப்பட்டு, அதிலிருந்து பெறும் வட்டியிலிருந்து இத்திட்டம் நிறைவேற்றப்படுகிறது.

சிறப்பு சேம நல நிதி

ரூபாய் ஒரு இலட்சம் மற்றும் அதற்கு மேல் வருமானம் உள்ள திருக்கோயில்களின் பணியாளர்களுக்காக இத்திட்டம் ஏற்படுத்தப்பட்டுள்ளது. திருக்கோயில் பணியாளர் ஓய்வூதியும்போது அவரது பணிக்காலத்தில் செலுத்திய சந்தாத் தொகையுடன் அதற்கான வட்டி மற்றும் கூடுதலாக ரூ.1,000/- பணிக்கொடையாகச் சேர்த்து பெறுவர். நிதி வசதி உள்ள திருக்கோயில்களின் சேமிப்பு நிதியிலிருந்து இத்திட்டத்திற்காக ரூ.8.00 இலட்சம் திரட்டி ஒரு வைப்பு நிதி ஏற்படுத்தப்பட்டுள்ளது.

திருக்கோயில் பணியாளர்களின் நல நிதி

ரூ.40,000/-க்குக் குறைவான ஆண்டு வருவாய் உள்ள திருக்கோயில்களின் பணியாளர்களில் ரூ.400/-க்கும் குறைவான மாதச் சம்பளம் பெறுகின்றவர்களின் சம்பள நிலுவைகளை அளிப்பதற்காக இந்த நிதி ஏற்படுத்தப்பட்டுள்ளது. நிதி மிகுந்த திருக்கோயில்களின் உபரி நிதியிலிருந்து பெறப்பட்ட ரூபாய் 5 கோடியைக் கொண்டு ஏற்படுத்தப்பட்ட “திருக்கோயில் பணியாளர்களின் நல நிதி” என்ற வைப்பு நிதியிலிருந்து இந்தச் சம்பள நிலுவையைப் பணியாளர்கள் பெற்று வருகின்றனர்.

கருணை அடிப்படையில் பணி நியமனம்

பணியிலிருக்கும்போது மரணமடையும் திருக்கோயில் பணியாளர்களின் மரபுரிமையாளர்களுக்குப் பணி வாய்ப்பு வழங்கிட அத்திருக்கோயில்களில் தகுதியான காலியிடங்கள் ஏற்படுகிறபோது, இறந்தவரின் மரபுரிமையருக்குக் கருணை அடிப்படையில் பணி நியமனம் வழங்குவது பரிசீலிக்கப்படுகின்றது.

ஓய்வூதியத் திட்டங்கள்

i) அர்ச்சகர்கள், ஓதுவார்கள், வேதபாராயணர்கள், இசைக்கலைஞர்கள், அரையர்கள் போன்றோர்களுக்கு ஓய்வூதியம் :

20 ஆண்டுகள் பணிபுரிந்து, 60 வயது நிறைவடைந்த அர்ச்சகர், ஓதுவார், வேதபாராயணர், இசைக்கலைஞர், அரையர் முதலியோர் இத்திட்டத்தின்படி ரூ.750/- மாத ஓய்வூதியம் பெறுகின்றனர். இதுவரை இத்திட்டத்தின் கீழ் அனுமதிக்கப்பட்டுள்ள 1000 பேர்களுள் 767 பேர்களுக்கு இந்த ஓய்வூதியம் வழங்கப்பட்டுள்ளது.

ii). கிராமப் பூசாரிகள் ஓய்வூதியம்

இத்துறையின் ஆளுகையின்கீழ் வராத, கிராம சிறுகோயில்களில் 20 ஆண்டுகளுக்கு மேல் பணிபுரிந்து, 60 வயது நிறைவடைந்துள்ள கிராமக் கோயில் பூசாரிகளுக்கு அரசு மாத ஓய்வூதியம் ரூ.750/- வீதம் அனுமதித்துள்ளது. இத்திட்டத்தின்கீழ் அனுமதிக்கப்பட்டுள்ள 4000 பேர்களுள் இதுவரை 2621 கிராமப் பூசாரிகள் பயன்பெற்றுள்ளனர்.

iii). திருக்கோயில்களில் பணியாற்றும் அனைத்துப் பணியாளர்களுக்கான ஓய்வூதியத் திட்டம்

முந்தைய நாட்களில், ரூ.10,000/-க்குமேல் ஆண்டு வருவாய் உள்ள திருக்கோயில்களில், பணியாளர்களிடம் மாதந்தோறும் அவர்கள் சம்பளத்தில் 12% பிடித்தம் செய்துகொண்டு, அதற்குச் சமமான தொகையை அந்தத் திருக்கோயில்கள் வழங்கும்படியான பணியாளர் பங்களிப்பு வருங்கால வைப்புநிதித் திட்டம் நடைமுறையில் இருந்து வந்தது. இதற்கெனத் தனியாகக் கணக்கு தொடங்கப்பட்டு, இவ்வாறு ஒன்று சேரும் தொகையும் அதற்கான வட்டியுடன் சேர்த்துப் பணியாளர் ஓய்வுபெறும்போது வழங்கப்படுகிறது. அரசு, இத்திட்டத்தை முடிவுக்குக் கொண்டு வரவும், அதற்குப் பதிலாக ஏற்கனவே தொழிலாளர் வருங்கால வைப்புநிதித் திட்டத்தில் இருந்த பணியாளர்களுக்கும் நிதிவசதி மிக்க திருக்கோயில்களின் தகுதி வாய்ந்த பணியாளர்களுக்கும் சேர்த்து மத்திய அரசின் தொழிலாளர் வருங்கால வைப்பு நிதித்திட்டத்தை (இ.பி.எப்) நடைமுறைப்படுத்திட ஆணையிட்டது. இதன்படி, பணி மூப்பில் ஓய்வுபெறும்போது தொழிலாளர் வருங்கால வைப்பு நிதித் திட்டத்தில் (இ.பி.எப்.) மூலம் முறையாக மாத ஓய்வூதியம் பெறுவதற்காகத்

தகுதியான திருக்கோயில் பணியாளர்களை தொழிலாளர் வருங்கால வைப்புநிதித் திட்டத்தில் (இ.பி.எப்.) சேர்த்திட நடவடிக்கைகள் எடுக்கப்பட்டுள்ளன.

குறைந்த வருவாய் காரணமாக, தொழிலாளர் வருங்கால வைப்புநிதி (இ.பி.எப்.) சந்தாத் தொகை செலுத்த இயலாத திருக்கோயில் பணியாளர்களும், இ.பி.எப். திட்டத்தில் சேர்ந்தாலும் சேர்ந்த தேதி முதல் 10 ஆண்டுகளுக்குள் பணி மூப்பில் ஓய்வபெறுவதால் ஓய்வூதியம் பெற இயலாத பணியாளர்களும், மாதம் ரூ.750/- ஓய்வூதியம் பெறும் வகையில், 01.01.2006 முதல் ஓய்வபெறும் பணியாளர்களுக்கெனத் தனியாக “துறைநிலையிலான ஓய்வூதியத் திட்டத்தை” தொடங்குவதற்கு நடவடிக்கை எடுக்கப்பட்டுள்ளது.

‘திருக்கோயில்’ திங்களிதழ்

“திருக்கோயில்” என்னும் திங்கள் இதழ் இந்து சமய அறநிலையத்துறையின் வெளியீடாக 1958 ஆம் ஆண்டில் இருந்து வெளியிடப்பட்டு வருகிறது. இந்து சமயம் மற்றும் தத்துவங்கள், திருக்கோயில் வரலாறு, திருவிழாக்கள் பற்றி சிறந்த தமிழ் வல்லுநர்கள் மற்றும் எழுத்தாளர்களின் படைப்புகள் இந்த இதழில் வெளியிடப்படுகின்றன.

இ-பூஜா இணையதளம் :

இத்துறையின் பல்வேறு திட்டங்கள் மற்றும் செயல்பாடுகள் பற்றிய விவரங்கள் அடங்கிய www.tntemple.org என்னும் ஒரு இணையதளம் ஏற்படுத்தப்பட்டுள்ளது. மற்றொரு இணையதளமான “இ-பூஜா” என்பதன் மூலம் உலகின் எப்பாகத்திலிருந்தும், எந்த நேரமும் எவரும் அவர் விருப்பப்படியான நாள் மற்றும் நேரத்தில் தான் விரும்பும் முக்கியத் திருக்கோயிலில் குறிப்பிட்ட பூசைகள் செய்திட முன்கூட்டியே பதிவு செய்துகொள்ளும் வசதி உள்ளது. இந்த இணையதளமானது பல்வேறு திருக்கோயில்களின் இணையதளங்களுடன் இணைக்கப் பட்டுள்ளதால் அந்தந்தத் திருக்கோயிலின் வரலாறு, புராணம், வளர்ச்சி, செயல்பாடுகள் மற்றும் தெய்வத் திருவுருவங்களது கண்கவர் படங்கள் மற்றும் திருவிழாக்கள் போன்றவற்றைச் சிறப்பான ஒளி, ஒலி வசதியுடன் எப்போதும் பெற காண இயலும்.

முடிவுரை

இந்த அரசு, திருக்கோயில்களில் ஆற்றல்மிக்க நிருவாகத்தையும், செம்மையான பராமரிப்பையும், பக்தர்கள் விருப்பத்திற்கிணக்கமான வழிபாட்டையும் உறுதி செய்திட ஆக்கபூர்வமான நடவடிக்கைகளை அக்கறையுடன் மேற்கொண்டு வருகிறது. பயனுள்ள, ஆற்றல்மிக்க நிருவாகத்தை அளிக்க இந்து சமய அறநிலையத்துறை தன்னைத் தொடர்ந்து அர்ப்பணித்துக் கொள்கிறது.

கே.ஆர்.பெரியகருப்பன்,
இந்துசமயம் மற்றும்
அறநிலையத்துறை அமைச்சர்.

இணைப்பு-1

2007-2008 வரவு செலவுத் திட்ட மதிப்பீடு

நிகரச் செலவு ரூபாய் ஆயிரத்தில்

2006-07	2006-07	2007-08
வரவு-செலவுத்	திருத்த	வரவு-செலவுத்
திட்ட மதிப்பீடு	மதிப்பீடு	திட்ட மதிப்பீடு

2235	சமூகப் பாதுகாப்பும் நலனும்	60,00	50,00	50,00
2250	ஏனைய சமூகப் பணிகள் 102 சமய-அறக் கட்டளைகள் சட்ட நிருவாகம் 103 கோவில்கள், வழிபாட்டுத் தலங்கள் முதலியவற்றின் பராமரிப்பு	29,15,67	30,19,06	34,65,65
		1,73,00	1,83,05	1,92,22

இணைப்பு-2
பகுதி II திட்டப் பணிகள் 2007-2008

(ரூபாய் இலட்சத்தில்)

வ.எண்.	திட்டப்பணிகளின் விவரம்	இறுதிநிலைச் செலவு			2007-2008-இல் செலவு			
		தொடர் செலவினம்	தொடரா செலவினம்	மொத்தம்	வருவாய்	மூலதனம்	கடன்	மொத்தம்
(1)	(2)	(3)	(4)	(5)	(6)	(7)	(8)	(9)
1.	ஆணையர் அலுவலகத்தில் முகப்புப் பக்கத்தில் இரண்டாம் தளம் கட்டுதல்	-	50.00	50.00	-	20.00	-	20.00
2.	தூத்துக்குடி இந்து சமய அறநிலைத்துறை உதவி ஆணையர் அலுவலகத்திற்குப் புதிய கட்டடம் கட்டுதல்	-	25.00	25.00	-	25.00	-	25.00
3.	கும்பகோணம் இந்து சமய அறநிலையத்துறை உதவி ஆணையர் அலுவலகத்திற்குச் சுற்றுச்சுவர் உள்ளிட்ட குடியிருப்பு வளாகம் பழுதுபார்த்தல்	-	0.60	0.60	-	0.60	-	0.60
4.	ஆணையர் அலுவலகத்திற்கு சர்வர் மற்றும் தடையற்ற மின்சாரம் வழங்கு சாதனம் வாங்குதல்	-	4.00	4.00	4.00	-	-	4.00
5.	இந்து சமய அறநிலையத்துறை ஆணையர் அலுவலகத்திற்கு அறைகலன்கள், நிலைப்பேழைகள் வாங்குதல்	-	0.70	0.70	0.70	-	-	0.70
6.	ஆணையர் அலுவலகத்தில் மின்தூக்கி வசதிக்கு வகைசெய்தல்	-	11.65	11.65	-	11.65	-	11.65
7.	கிராமப்புறத் திருக்கோயில் பூசாரிகள் நலவாரியம் அமைக்க உதவி மானியம்	10.00	-	10.00	10.00	-	-	10.00
8.	அனைத்து சாதியினரும் அர்ச்சகராகும் திட்டத்தின் கீழ் அர்ச்சகர் பயிற்சிக்கான 5 அர்ச்சகர் பயிற்சி மையங்கள் ஏற்படுத்துதல்	50.00	-	50.00	50.00	-	-	50.00
9.	சிறப்பு ஆணையர் மற்றும் ஆணையர், கூடுதல் ஆணையர் (குலைமையிடம்) மற்றும் 10 மண்டல இணை ஆணையர்களுக்குரிய பழுதுற்ற வாகனங்களுக்குப் பதிலாகப் புதிய வாகனங்கள் வழங்குதல்	-	65.00	65.00	65.00	-	-	65.00